



Stqarrija għall-Istampa

Il-Lussemburgu, l-4 ta' Lulju 2022

Jeħtieġ li l-UE tkun aktar proattiva fil-ġlieda tagħha kontra l-frodi fl-infiq agrikolu

Il-Politika Agrikola Komuni (PAK), l-akbar komponent uniku tal-infiq taħt il-baġit tal-UE, tinkludi xi skemi ta' nfiq li huma partikolarment esposti għal riskji ta' frodi. Dan huwa skont rapport li ġie ppubblikat illum mill-Qorti Ewropea tal-Awdituri (QEA), li jipprovdi ħarsa ġenerali lejn ir-riskji ta' frodi li jaffettwaw il-PAK u jivvaluta kif il-Kummissjoni Ewropea tirreaġixxi għall-frodi fl-infiq agrikolu. L-awdituri jikkonkludu li l-Kummissjoni rreaġiet għall-każijiet ta' frodi fl-infiq taħt il-PAK, iżda jenħtieġ li tkun aktar proattiva fl-indirizzar ta' ċerti riskji ta' frodi, bħall-“ħtif tal-art” b'mod illegali. Il-frodaturi jistgħu jisfruttaw id-dgħufijiet fil-kontrolli mwettqa mill-Istati Membri, u għalhekk l-awdituri jirrakkomandaw ukoll li jenħtieġ li l-Kummissjoni timmonitorja aħjar il-miżuri nazzjonali kontra l-frodi, tipprovdi gwida aktar konkreta, u tippromwovi l-użu ta' teknoloġiji ġodda għall-prevenzjoni u l-kxif tal-frodi.

L-awdituri eżaminaw xejriet ta' frodi fl-iskemi ta' pagament tal-PAK, billi analizzaw il-miżuri li ġew iffinanzjati mill-PAK taħt ġestjoni kondiviża (pagamenti diretti, miżuri tas-suq u żvilupp rurali), filwaqt li eżaminaw id-*data* mill-perjodi ta' programmazzjoni 2007-2013 u 2014-2020. Ir-riskji prinċipali li l-awdituri identifikaw huma marbuta ma' benefiċjarji li jaħbu ksur tal-kundizzjonijiet ta' eliġibbiltà, mal-kumplessità tal-miżuri ffinanzjati, u ma' forom illegali ta' “ħtif tal-art”.

“Il-frodi tagħmel ħsara lill-interessi finanzjarji tal-UE u tipprevieni li r-riżorsi tal-UE jilħqu l-oġjettiv ta' politika,” qal Nikolaos Milionis, il-Membru tal-QEA li mexxa l-awditu. *“Naħsbu li jenħtieġ li l-UE tagħmel aktar biex tindirizza r-riskju ta' frodi fl-infiq agrikolu. Nistennew li r-rapport tagħna jgħin lill-Kummissjoni u lill-Istati Membri biex jiżviluppaw il-kapaċità tagħhom f'dak li jirrigwarda l-ġlieda kontra l-frodi taħt il-politika agrikola komuni l-ġdida għall-perjodu 2023-2027.”*

Oqsma ta' nfiq li huma suġġetti għal regoli aktar kumplessi jinsabu f'riskju oġhla – il-miżuri ta' investment għall-iżvilupp rurali, pereżempju – u xi skemi ta' pagament tal-PAK li għandhom l-għan li jappoġġaw kategoriji speċifiċi ta' benefiċjarji wrew li huma suxxettibbli għall-frodi, billi xi rikorrenti jonqsu milli jiddivulgaw informazzjoni rilevanti jew joħolqu artifiċjalment il-kundizzjonijiet biex jissodisfaw il-kriterji ta' eliġibbiltà u jibbenefikaw indebitament mill-għajnuna taħt il-PAK. Dan jista' jkun il-każ, pereżempju, għall-appoġġ mogħti lill-“SMEs” agrikoli, li ma ddivulgawx ir-rabtiet tagħhom ma' kumpaniji oħra, jew għall-benefiċjarji ineliġibbli li jitolbu pagamenti bħala “bdiewa żgħażaġh”.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ huwa disponibbli fuq eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

Il-“ħtif tal-art” jista’ jinvolve prattiki frodulent, bħall-falsifikazzjoni ta’ dokumenti, il-koercizzjoni, l-użu ta’ influwenza politika jew ta’ informazzjoni privileġġjata, il-manipulazzjoni ta’ proċeduri, jew il-ħlas ta’ tixħim. L-investigazzjonijiet imwettqa mill-Uffiċċju tal-UE ta’ kontra l-frodi (OLAF) u mill-awtoritajiet nazzjonali sabu li l-erjas agrikoli l-aktar suxxettibbli għal dan it-tip ta’ attività frodulent huma art bi sjieda pubblika jew art privata bi sjieda mhux ċara. Il-frodaturi jistgħu wkoll ifittxu li jakkwistaw art – legalment jew b’xi mod ieħor – għall-iskop uniku li jirċievu pagamenti diretti, mingħajr ma jwettqu l-ebda attività agrikola. Ir-riskju huwa oġġla għal ċerti mergħat u żoni muntanjużi, fejn huwa aktar diffiċli għall-aġenziji tal-pagamenti biex jivverifikaw li l-attività agrikola meħtieġa, bħar-ragħa, tkun fil-fatt qed isseħħ.

Peress li l-Kummissjoni wettqet l-aktar aġġornament reċenti tal-analiżi tagħha tar-riskju ta’ frodi fil-PAK fl-2016, waħda mir-rakkomandazzjonijiet li l-awdituri jagħmlu hija li l-Kummissjoni taġġorna l-valutazzjoni tagħha tal-esponiment għar-riskju ta’ frodi ta’ skemi ta’ nfiq differenti, u tal-livell sa fejn il-miżuri kontra l-frodi tal-Istati Membri huma kapaci jidentifikaw, jipprevienu u jikkoreġu l-frodi.

L-awdituri jirrakkomandaw ukoll li l-Kummissjoni tieħu l-miżuri meħtieġa biex ittaffi r-riskji ewlenin ta’ frodi u biex tippromwovi l-opportunitajiet offruti mit-teknoloġija – pereżempju, l-estrazzjoni ta’ data, it-tagħlim awtomatiku, l-immaġnijiet bis-satellita u l-fotointerpretazzjoni – fil-ġlieda kontra l-frodi, filwaqt li thegġegħ lill-Istati Membri jieħdu passi f’din id-direzzjoni.

Informazzjoni ġenerali

Il-PAK minn dejjem kienet wieħed mill-oqsma prinċipali ta’ interess tal-QEA, b’mod partikolari f’dak li jirrigwarda l-verifikazzjoni tal-legalità u r-regolarità tal-infiq agrikolu. Fl-awditi li wettaqna għad-Dikjarazzjoni ta’ Assigurazzjoni 2018-2020, awditjajna 698 pagament taħt il-PAK u kkwantifikajna żbalji f’ 101 każ. Fi 17 minn dawk il-każijiet, issuspettajna li l-iżball seta’ jkun assoċjat ma’ frodi. Il-QEA ma għandha l-ebda mandat biex tinvestiga l-frodi, iżda, meta tissuspetta li jkun hemm każ ta’ frodi, l-awdituri jirreferu l-każijiet lill-OLAF jew lill-Uffiċċju tal-Prosekutur Pubbliku Ewropew (UPPE) għal investigazzjoni ulterjuri.

Ir-Rapport Speċjali 14/2022, “*Ir-rispons tal-Kummissjoni għall-frodi fil-Politika Agrikola Komuni: Wasal il-waqt li l-kwistjoni tiġi indirizzata aktar fil-fond*”, huwa disponibbli fuq is-[sit web tal-QEA](#).

Kuntatt għall-istampa

Uffiċċju tal-istampa tal-QEA: press@eca.europa.eu

- Claudia Spiti: claudia.spiti@eca.europa.eu - M: (+352) 691 553 547
- Vincent Bourgeais: vincent.bourgeais@eca.europa.eu - M: (+352) 691 551 502
- Damijan Fišer: damijan.fiser@eca.europa.eu - M: (+352) 621 552 224